

سیرت النبی پر کتب عشرہ: خصائل و اوصاف پر مبنی تصنیفات کا اختصا صی مطالعہ

A Critical and Specialized Study of Ten Major Seerah Works on the Noble Characteristics and Attributes of the Prophet Muhammad ﷺ

Muhammad Taha Ibrahim Dehlvi (Corresponding Author)

Lecturer, Department of Islamic Studies, The University of Lahore,
Lahore, Pakistan / PhD Scholar, International Islamic University
Islamabad, Pakistan

Email: tahadehlvi7863@gmail.com / taha.ibrahim@ais.uol.edu.pk

Dr. Hafiz Zakirullah

Assistant Professor, Department of Islamic Studies, The University of
Lahore, Lahore, Pakistan

Email: hafizzakirullah123@gmail.com / zakir.ullah@ais.uol.edu.pk

Ghulamullah

Lecturer, Department of Islamic Studies, The University of Lahore,
Lahore, Pakistan

Email: ghulam.ullah@ais.uol.edu.pk

Abstract

This study examines ten major works of Sirah literature that specifically focus on the noble characteristics, virtues, personal qualities, habits, and moral excellence of the Prophet Muhammad ﷺ. The research aims to explore the distinctive features, methodologies, thematic arrangements, and scholarly contributions of these works in presenting the personality of the Prophet ﷺ. While a substantial body of literature has been produced on the biography of the Prophet ﷺ, the genre of Khaṣā'is, Shamā'il, and descriptions of the Prophet's attributes occupies a unique position in Islamic scholarship. These works not only preserve historical information but also provide a comprehensive portrayal of the Prophet's moral, spiritual, social, and personal excellence. Using an analytical and descriptive methodology, the study evaluates selected classical and later compilations, highlighting their approaches to the narration of traditions, organization of themes, treatment of sources, and contribution to the understanding of Prophetic character. The research further investigates the similarities and differences among these works and assesses their role in shaping Muslim devotion, ethical conduct, and scholarly engagement with the Prophetic model. Particular attention is given to the ways in which these texts present the Prophet ﷺ as an ideal example for individual and collective life. The study concludes that the literature on Prophetic characteristics constitutes an essential branch of Sirah studies and serves as a vital source for understanding the personality, mission, and exemplary conduct of the Prophet Muhammad ﷺ. It also demonstrates the continuing relevance of these works for contemporary academic research and moral development.

Keywords: Seerah Literature, Prophet Muhammad ﷺ, Khasa'is al-Nabi, Shamail al-Tirmidhi, Prophetic Characteristics, Prophetic Attributes, Islamic Scholarship.



تمہید

سیرتِ نبویؐ کے ذخیرے میں وہ تصنیفات جو خصائل، اوصاف اور شمائلِ محمدیؐ کی توضیح و تہذیب کے لیے مخصوص کی گئی ہیں، اسلامی علوم کی اُس گہری روایت کا حصہ ہیں جس میں نبی اکرمؐ کی شخصیت کو صرف تاریخی سیاق میں نہیں بلکہ اخلاقی، روحانی اور جلالی و جمالی جہات کے ہمہ گیر تناظر میں سمجھنے کی کوشش کی گئی ہے۔ ”کتبِ عشرہ“ اسی علمی سلسلے کی وہ ممتاز کڑی ہیں جن میں سیرت کا مرکزی محور واقعات کے بہانے سے ہٹ کر حضورؐ کے خصائصِ ذاتیہ، شمائلِ خلقیہ اور کمالاتِ خلقیہ کی تفہیم بن جاتا ہے۔ یہ کتب محض تبرک یا محبت کے جذبے سے مرتب نہیں ہونیں بلکہ اپنے پس منظر میں دقیق روایتی مواد، حدیثی مناہج، اور علمی اسلوبیات کا ایسا گہرا ربط رکھتی ہیں جس نے انہیں اسلامی علمی ذخیرے کا دائمی سرمایہ بنا دیا ہے۔ ان مصنفات میں سیرت کا وہ رخ سامنے آتا ہے جو تاریخ سے زیادہ شخصیت کو مرکزیت دیتا ہے؛ جہاں واقعات مقصد نہیں، بلکہ اس ذاتِ قدسی کے اوصاف تک رسائی کا وسیلہ بن جاتے ہیں جس کی حیاتِ طیبہ میں نبوی اخلاق کا حسن اور انسانی کاملت کا جوہر ایک ساتھ جلوہ گر ہوتا ہے۔ کتبِ عشرہ کا مطالعہ اس امر کو آشکار کرتا ہے کہ محدثین، فقہا اور سیرت نگار کس گہرے توازن کے ساتھ روایت، تحلیل اور تقدیس کے امتزاج کو برتتے تھے۔ یہاں نہ صرف حضورؐ کے اوصاف کو جمع کیا گیا بلکہ ایسے اصولی اور جمالیاتی معیارات بھی سامنے آتے ہیں جو اسلامی تہذیب میں تصورِ نبوت کی تفہیم کے بنیادی ستون کی حیثیت اختیار کر چکے ہیں۔

اس اختصاصی خط میں کتبِ خصائص کا مطالعہ محض متنی روایت کی بازیافت نہیں بلکہ اس فکری اور روحانی منظر نامے کی شناخت بھی ہے جہاں سیرتِ نبویؐ کو کائناتی مرکزیت، اخلاقی آفاقیت اور انسانی تجربے کی اعلیٰ ترین سطحوں سے جوڑ کر دیکھا جاتا ہے۔ یہ کتب دراصل ایک ایسے آئینے کی مانند ہیں جس میں محمدیؐ شخصیت کا حسن، اس کی لطافت، اس کی وقار آمیز گیرائی اور اس کی ہمہ جہت انسانیت اپنے اصل رنگوں میں جلوہ گر ہوتی ہے۔

لفظ ”شمائل“ شمال کی جمع ہے جس کے معنی سیرت، شکل و صورت، عادت، طبیعت اور اخلاق کے ہیں، اہل عرب جب کہتے ہیں: ”رجل کریم الشمائل“ تو اس کا مطلب ہوتا ہے کہ ایک شخص اپنے رویہ اور اخلاق میں بہتر ہے۔ (1) لفظ ”شمائل“ کے اصل معنی لپٹنے، گھیرنے اور شامل ہونے کے ہیں، اور شمال کے معروف معنی ”بائیں جانب اور شمالی سمت“ کے ہیں، اس لئے امام راغب اصفہانی لکھتے ہیں:

وقيل للخليفة شمال، لكونه مشتملا على الإنسان اشتمال الشمال على البدن. (2)

لفظ ”شمال“ انسان کی فطری خصوصیات کے لئے اس وجہ سے بولا جاتا ہے کیونکہ یہ انسان کے پورے جسم کو گھیر لیتی

ہیں۔

اسی طرح شمائلِ نبویؐ کا مفہوم محققین کے ہاں یہ بیان کیا گیا ہے کہ:

”الخصال الحسنة والطباع الجميلة التي تتعلق بصفات النبي ﷺ الباطنة و الظاهرة“ (3)

اس سے آجنگاب رسول اللہ ﷺ کی عادات عالیہ اور طبعی محاسن مراد ہیں جن کا تعلق آپ ﷺ کی باطنی اور ظاہری

اوصاف مبارکہ سے ہوتا ہے۔

گویا شمائلِ نبویؐ آپ ﷺ کی سیرتِ طیبہ کا ایک اہم حصہ ہیں، کیونکہ سیرتِ النبیؐ میں آپ ﷺ کی حیاتِ طیبہ کے

جملہ حالات کو عمومی زندگی کے مراحل کے مطابق بیان کیا جاتا ہے، جبکہ شمائل نبوی میں آپ ﷺ کے مبارک خد و خال، سراپا، چال ڈھال، استعمال کی اشیاء، فضائل و عادات اور محاسن اخلاق آپ کی ذاتی حیثیت سے زیر بحث لائے جاتے ہیں۔ اسلامی علوم و معارف میں شمائل نبوی ﷺ کو فکری، علمی اور فنی حیثیت سے نہایت بلند مقام حاصل ہے، جن سے نہ صرف اہل ایمان کو اپنے پیغمبر علیہ السلام کی صحیح معرفت حاصل ہوتی ہے بلکہ ان پر آپ ﷺ کی طبعی و فطری خصوصیات منکشف ہوتی ہیں اور آپ کے کمالات و امتیازات کا حقیقی اور اک حاصل ہوتا ہے اور ان کے دل میں ایمان بالرسالت اور آپ کی والہانہ محبت کے ساتھ ساتھ جذبہ اطاعت و اتباع میں استحکام، گرویدگی اور مٹھاس پیدا ہوتا ہے۔

جہاں تک اس فن کے آغاز و ارتقاء کا تعلق ہے تو عہد نبوی اور عہد صحابہ ہی سے آپ صلی اللہ وسلم کے ذاتی احوال کا علم حاصل کرنے، جمع کرنے اور دوسروں تک منتقل کرنے کا رجحان سامنے آیا جو کہ احادیث شمائل روایت کرنے والے صحابہ کرام کے بیان اور اسلوب بیان سے بالکل واضح ہے۔ مثلاً حضرت زید بن ثابت رضی اللہ عنہ کے بیٹے جناب خارجہ کہتے ہیں: کہ ایک مرتبہ صحابہ کرام کا گروہ ہمارے گھر آیا تاکہ وہ حضرت زید سے آنحضرت ﷺ کے حالات دریافت کریں۔ (4) حضرت حسن بن علی رضی اللہ عنہ فرماتے ہیں کہ میرے ماموں (یعنی ام المومنین سیدہ خدیجہ کے بیٹے) حضرت ہند بن ابی ہالہ رضی اللہ عنہ آپ ﷺ کا مبارک حلیہ بہت کثرت اور وضاحت سے بیان کرتے تھے اور میں بھی اس کا مشتاق تھا کہ اس بارے میں ان سے پوچھوں اور وہ بتائیں تاکہ میں اسے ذہن نشین کر لوں (5)۔ حضرت انس فرماتے ہیں کہ:

لَا تَشْمَمْتُ مِسْكَوْلاً وَعَطْرًا كَانَ أَطِيبَ مِنْ عَرَقِ رَسُولِ اللَّهِ ﷺ۔ (6)

میں نے کوئی مشک اور خوشبو آپ کے پسینہ مبارک سے زیادہ معطر کبھی نہیں سونگھی۔

حضرت براء بن عازب فرماتے ہیں کہ

مَا رَأَيْتُ شَيْئًا قَطُّ أَحْسَنَ مِنْهُ۔ (7)

میں نے آپ ﷺ سے زیادہ حسین و جمیل کبھی کوئی چیز نہیں دیکھی۔

جناب علی المرتضیٰ رضی اللہ تعالیٰ عنہ کا ارشاد ہے:

لَمْ أَرِ قَبْلَهُ وَلَا بَعْدَهُ مِثْلَهُ۔ (8)

میں نے آپ جیسا نہ آپ ﷺ سے پہلے کوئی دیکھا اور نہ ہی آپ کے بعد

صحابہ کرام رضوان اللہ علیہم کی یہ حالت تھی تو بعد والوں کی کیفیت کا اندازہ اس سے بھرپور ہو جاتا ہے، اور یہی کیفیات آج بھی ہر مسلمان کی متاع حیات ہیں اور بلاشبہ یہ سلسلہ تا قیامت جاری رہے گا۔ جس طرح قرآن و سنت اور ان سے متعلقہ علوم و فنون کی تصانیف کا سلسلہ صحابہ اور تابعین کے ادوار سے شروع ہوا اسی طرح کتب شمائل بھی اس کے ساتھ ساتھ منصفہ شہود پر آنے لگیں، اور محدثین اور مؤرخین کے ہاں یہ مضمون ایک مستقل فن کی حیثیت اختیار کر گیا۔ اگرچہ ابتدائی کتب حدیث و سیرت میں جزوی طور پر یہ مضمون زیر بحث رہا اور قاضی ابو البختری وہب بن کثیر (م ۲۰۰ھ) کی تالیف "صفۃ النبی ﷺ" (9) اور حافظ علی بن محمد المدائنی (م ۲۲۵ھ) کی تالیف "صفۃ اخلاق النبی ﷺ" (10) جیسی بہت سی کتب ذکر کی جاتی ہیں لیکن یہ کتابیں وقت گزرنے کے ساتھ محفوظ نہ رہ سکیں اور ان سے اس موضوع کی فنی تشکیل اور اس کے دائرہ کار کا تعین بھی نہ ہوا۔

تیسری صدی ہجری کے وسط میں حافظ الحدیث ابو عیسیٰ محمد بن عیسیٰ ترمذی (م ۲۷۹ھ) کی مایہ ناز تصنیف "الشمائل" کے نام سے متعارف ہوئی جسے "شمائل الترمذی، شمائل النبویہ یا شمائل المحمدیہ ﷺ" بھی کہا جاتا ہے۔ امام ترمذی جو کہ صحاح ستہ کی معروف کتاب "المجامع السنن" کے علاوہ "التاریخ" اور "العلل" وغیرہ کے مؤلف ہیں، بڑی عمر میں ظاہری آنکھوں سے معذور ہو گئے مگر علم و عرفان سے ایسے معمور تھے کہ حفظ و ضبط میں ضرب المثل کے طور پر جانے جاتے ہیں۔ ان کی رفعت شان اور صدق و اتقان پر ائمہ محدثین کا اجماع ہے۔ امام بخاری (م ۲۵۶ھ)، امام مسلم (م ۲۶۱ھ)، ابو داؤد (م ۲۷۵ھ) اور اسحاق بن راہویہ (م ۲۳۸ھ) سے شرف تلمذ حاصل کیا (11) اور ان کے استاذ امام بخاری خود انہیں مخاطب کرتے ہوئے فرماتے ہیں: "ما انتفعتُ بکِ اکثر من ما انتفعتُ بی" (12) کہ آپ نے بھی مجھ سے استفادہ کیا ہے لیکن میں نے اس سے کہیں زیادہ آپ سے استفادہ کیا ہے۔ شمائل ترمذی آپ کا عظیم الشان کارنامہ ہے، امام ابن کثیر (م ۷۷۴ھ) اس کے متعلق لکھتے ہیں:

قَدْ صَنَعَ النَّاسُ فِي هَذَا قَدِيمًا وَحَدِيثًا، كُتِبَتْ كَثِيرَةٌ مُفْرَدَةً وَغَيْرَ مُفْرَدَةٍ، وَمِنْ أَحْسَنِ مَنْ جَمَعَ فِي ذَلِكَ فَأَجَادَ وَأَفَادَ الْإِمَامُ (أَبُو عَيْسَى مُحَمَّدُ بْنُ عَيْسَى بْنِ سَوْرَةَ التِّرْمِذِيُّ) رَجَاهُ اللَّهُ، أَفْرَدَ فِي هَذَا الْمَعْنَى كِتَابَهُ الْمَشْهُورَ بِالشَّمَائِلِ- (13)

اس موضوع پر گذشتہ اور موجودہ زمانے میں بہت سی کتابیں تصنیف کی گئی ہیں، کچھ مستقل اس فن پر اور کچھ دوسرے موضوعات سے مخلوط ہیں، لیکن اس پر سب سے بہترین، نہایت عمدہ اور مفید مجموعہ امام ترمذی کا ہے جو اس موضوع کی منفرد کتاب ہے اور "الشمائل" کے نام سے جانی پہچانی جاتی ہے۔

چنانچہ امام محمد عبدالرؤف مناوی (م ۱۰۳۱ھ) لکھتے ہیں:

فإن كتاب الشمائل لعلم الرواية و عالم الدراية الإمام الترمذي، جعل الله قبره روضةً عزفها أطيّب المسك الشذبي، كتاب وحيد في بابه فريد في ترتيبه و استيعابه لم يأت له أحد بماتل ولا بمشابه؛ سلك فيه منهاجاً بديعاً ورضعه بعيون الأخبار و فنون الآثار ترصيعاً حتى عُذ ذلك الكتاب من المواهب و طار في المشارق و المغرب (14)

امام ترمذی علم روایت کے مینار اور علم درایت کے عظیم عالم ہیں، اللہ تعالیٰ ان کی قبر کو جنت کا باغ بنائیں، ان کی کتاب "الشمائل" کی خوشبو بہترین مشک سے زیادہ معطر کرنے والی ہے، اپنے موضوع کی بے مثال تصنیف ہے، اپنی ترتیب اور جامعیت میں منفرد ہے، کوئی کتاب اس کے برابر کی نہیں ہے، اس میں انہوں نے جدید اسلوب اپنایا ہے، احادیث اور اقوال صحابہ سے اس طرح مزین کیا ہے کہ اسے اللہ کا عظیم عطیہ سمجھا جاتا ہے، اور چاروں طرف اس کی شہرت ہے۔

ملا علی قاری تحریر فرماتے ہیں:

ومن أحسن ما صُيِّفَ في شمائله و أخلاقه كتاب الترمذي في سيره، على وجه الأتم، بحيث أن مطالع هذا الكتاب فكأنه طلعة ذات الجناب ويري من محاسنها الشريفة في كل باب (15)

شمائل اور اخلاق نبوی پر سب سے اچھی کتاب امام ترمذی کی ہے، جس کا تعلق سیرت سے ہے، جو ہر لحاظ سے جامع ہے، اس کے مطالعہ سے یوں محسوس ہوتا ہے کہ آنجناب ﷺ کے چہرہ انور پر نظر ہو اور آپ ﷺ کے محاسن عالیہ کے تمام پہلوؤں کو دیکھا جا رہا ہو۔

مذکورہ کتاب "۵۶" ابواب اور "۳۹۷" احادیث پر مشتمل ہے۔ مکررات کو حذف کیا جائے تو کل احادیث ۳۵۲ بنتی

ہیں (16)۔ ان میں سے شیخ البانی کے نزدیک "۵۳" احادیث ضعیف ہیں اور "۱۴" کو حسن قرار دیا گیا ہے (17)۔ اس لیے کہا جاسکتا ہے کہ اس تحقیق کے مطابق شمائل ترمذی کی "۳۵۲" احادیث میں سے "۵۳" ضعیف، "۱۴" حسن، "۲۸۵" صحیح اور کل مقبول احادیث کی تعداد "۲۹۹" ہے۔ اس کے علاوہ شمائل ترمذی کے "۵۶" ابواب میں بیان کردہ عنوانات کا تحقیقی جائزہ لیا جائے تو ان میں سے جامع اور اہم عنوانات "۲۰" بنتے ہیں۔ جنہیں قارئین کی آسانی کے لیے جامع خلاصہ شمائل کے طور پر پیش کیا جاسکتا ہے:

(1) اسمائے مبارکہ (2) حلیہ مبارک (3) حسن کلام (4) ملبوسات شریفہ (5) رفتار مبارک (6) استراحت عالیہ (7) مہر نبوت (8) خشوع عبادت (9) اخلاق حسنہ (10) تقسیم اوقات (11) آداب مجلس (12) آداب خوش مزاجی (13) سامان نظافت، (14) خورد و نوش کی اشیاء، (15) گھریلو سامان (16) علاج معالجہ (17) اسلحہ (18) عمر مبارک کے حصے (19) وراثت نبوی (20) خواب میں آپ ﷺ کی زیارت واضح رہے کہ ان موضوعات کو پیش نظر رکھنے سے شمائل نبوی کی فنی حیثیت اور اس کے دائرہ کار کا تعین ہو جاتا ہے کہ شمائل نبوی میں پیغمبر علیہ السلام کے احوال کا مطالعہ کیا جاتا ہے جن کا تعلق آپ کی شخصیت، حلیہ اور اوصاف عالیہ سے ہو۔ بہر حال اس مبارک کتاب نے اپنے اختصار، جامعیت، حسن ترتیب، جذبہ ایمانی، حب نبوی اور خلوص نیت کی بناء پر اس قدر مقبولیت حاصل کی کہ اس کی وجہ سے نہ صرف اس فن کی حدود متعین ہوئیں بلکہ وہ ایک مستقل علم قرار پایا اور اسکے ارتقائی سفر کے کئی سلسلے معرض وجود میں آئے، ان میں سلاسل خمسہ خصوصیت کے ساتھ قابل ذکر ہیں:

مستقل تصانیف شمائل

شروح شمائل ترمذی

رجال شمائل ترمذی

مختصر شمائل

نظم شمائل

علاوہ ازیں عصر حاضر میں شمائل ترمذی کی صوتی شروحات و اختصارات کا چھٹا سلسلہ بھی معرض وجود میں آچکا ہے۔ لیکن مقالہ ہذا میں عنوان کی مناسبت اور اختصار کے پیش نظر مندرجہ ذیل صرف "دو" سلسلوں کا تذکرہ کیا جا رہا ہے:

اول: شروح شمائل ترمذی

دوم: رجال شمائل ترمذی

ان سلاسل میں جو کتب تصنیف ہوئی ہیں ان میں سے اکثر دستیاب نہیں ہیں اور جو دستیاب ہیں ان میں سے کچھ زبور طبع سے آراستہ ہو چکی ہیں اور کچھ ابھی تک مخطوط کی شکل میں دنیا کے مختلف مقامات پر موجود ہیں۔ اس لیے جو کتب دستیاب ہوئی ہیں ان کا مختصر تعارف، تبصرہ اور تجزیہ پیش کیا جا رہا ہے۔

سلسلہ اول: شروح شمائل ترمذی

مذکورہ سلسلہ اول میں مندرجہ ذیل "پندرہ" کتب شامل ہیں:

زہر الخمائل علی الشمائل۔ جلال الدین السیوطی

حاشیہ شمائل الترمذی۔ شہاب الدین قسطلانی
 شرح شمائل الترمذی۔ حسام الدین الاسفرائینی
 اشرف الوسائل الی فہم الشمائل۔ ابن حجر کمالی السیثی
 جمع الوسائل فی شرح الشمائل۔ ملا علی قاری
 شرح شمائل الترمذی۔ محمد عبدالرؤف مناوی
 الفوائد الجلیبۃ البہیۃ علی الشمائل للمحمدیۃ۔ محمد بن قاسم جسوس
 شرح مختصر الشمائل للمحمدیۃ۔ عبداللہ بن حجازی الشرفاوی
 المواہب اللدنیۃ علی الشمائل للمحمدیۃ۔ ابراہیم بن محمد الباجوری
 مختصر الشمائل للمحمدیۃ۔ عبدالجید الشرنوبی
 تعلیق و اشراف علی الشمائل للمحمدیۃ۔ عزت عبیدالدعاس
 مختصر الشمائل للمحمدیۃ۔ محمد ناصر الدین الالبانی
 تحقیق و تخریج و تعلیق علی الشمائل للمحمدیۃ۔ عبدہ علی کوشک
 شرح شمائل النبی۔ عبدالرزاق البدر
 تحقیق و تعلیق علی الشمائل للمحمدیۃ۔ سعید بن عباسی الجلبی
زہر الشمائل علی الشمائل، اوصاف النبی ﷺ

زہر الشمائل علی الشمائل، اوصاف النبی ﷺ حافظ عبدالرحمن بن کمال الدین (م ۹۱۱ھ) کی تالیف ہے جو کہ جلال الدین سیوطی کے نام سے معروف ہیں، کبار ائمہ اسلام میں سے ہیں، تفسیر، حدیث، فقہ، تاریخ، لغت و ادب وغیرہ تمام علوم میں تقریباً "چھ سو" کتب کے مصنف ہیں، اور قاہرہ میں وفات پائی (18)۔

2- حاشیہ علی الشمائل للترمذی

حاشیہ علی الشمائل للترمذی کے مرتب شہاب الدین احمد بن محمد القسطلانی (م ۹۲۳ھ) ہیں جو کہ علم قرأت اور حدیث کے جلیل القدر علماء میں سے ہیں، صحیح بخاری کی شرح ارشاد الساری اور سیرت النبی پر المواہب اللدنیہ لکھنے کی وجہ سے آپ کو زیادہ شہرت ملی ہے۔ موصوف نے قاہرہ میں وفات پائی۔ (19)

شرح شمائل الترمذی

عصام الدین ابراہیم بن محمد ابن عرب شاہ الاسفرائینی (م ۹۴۳ھ)۔ آپ کا تعلق خراسان کے علاقہ اسفرائین سے تھا آپ کے والد ماجد وہاں کے قاضی تھے، تفسیر بیضاوی پر آپ کا حاشیہ معروف ہے، علم بلاغت، منطق اور ادب پر بھی آپ کی تصانیف ہیں۔ (20) یہ ایک تفصیلی شرح ہے جس میں حدیث کی سند میں مذکور بعض ناموں اور متن حدیث کے چیدہ چیدہ الفاظ کی وضاحت کی گئی ہے، مختلف علماء کے اقوال نقل کر کے ان سے تائید حاصل کی گئی ہے، مثال کے طور پر شمائل کی پہلی حدیث میں امام ترمذی کے استاد کی کنیت "ابورجاء" اور ان کا نام "قتیبہ" ہے تو اس پر علامہ اسفرائینی ان کا تلفظ بیان کرتے ہوئے لکھتے ہیں "ابورجاء کسماء، براء و جیم" کہ "اس میں "رجاء" کا لفظ "سماء" کے وزن پر ہے "اور اس میں پہلے "را" اور پھر "جیم" ہے۔

اسی طرح "قتیبہ" کے متعلق لکھتے ہیں کہ "اس میں قاف کے بعد پہلے "تا" پھر "یا" اور اس کے بعد "با" ہے اور انہیں محدثین کے ہاں "ثقفہ ثبت" کا مقام حاصل ہے اور وہ امام مسلم اور ترمذی کے استاد ہیں (21)۔

بعض اوقات تشریح کرتے ہوئے ابواب کا باہمی ربط زیر بحث لاتے ہیں۔ جیسا کہ شمائل کے باب نمبر "۳۹" میں آپ ﷺ کے آرام فرمانے کا ذکر ہے اور باب نمبر "۴۰" میں عبادت کے احوال کا بیان ہے تو اس پر شارح نیند اور عبادت میں مناسبت قائم کرتے ہوئے لکھتے ہیں کہ آپ ﷺ کا معمول یہی تھا کہ نیند سے بیدار ہو کر عبادت کو اولین اہمیت دیتے تھے۔ اور دوسری بات یہ کہ حدیث کے مطابق عالم کی نیند بھی عبادت ہوتی ہے تو ان وجوہ کی بنا پر امام ترمذی نے نیند کے بعد عبادت کا عنوان دیا ہے (22)۔

إشرف الؤسائل إلی فهم الشؤائل

شہاب الدین احمد بن حجر مکی لھیتی (م ۹۷۳ھ) حدیث اور فقہ کے امام ہیں، جامعہ ازہر کے فاضلین میں سے ہیں، فقہ شافعی کی معروف تصنیف "المسنج" کے شارح ہیں، آپ کا "فتاویٰ ہنتمیہ" چار جلدوں پر مشتمل ہے، مکہ مکرمہ میں وفات پائی۔ (23) آپ نے شمائل کے باب اول کے تحت جو بحث کی ہے اسے مقدمہ کتاب کی حیثیت حاصل ہو گئی ہے جس میں شمائل کی وجہ تسمیہ، اس کے مفہوم اور اہمیت کو بیان کیا گیا ہے پھر آپ ﷺ کی عظمت و فضیلت کو قرآن و سنت اور اقوال ائمہ کی روشنی میں واضح کیا گیا ہے، آپ کی پیدائش اور بچپن کے بعض احوال پر بھی روشنی ڈالی گئی ہے۔ (24) طریق تشریح یہ اختیار کیا گیا ہے کہ جس لفظ اور جملے سے متعلق ضرورت محسوس کرتے ہیں اسے لکھ کر اس کا تلفظ واضح کرنے کی ضرورت سمجھتے ہیں تو اس کی صرف لغوی تشریح کرتے ہیں اور مفہوم واضح کرتے ہیں اور بعض اوقات اس سے متعلقہ احادیث اور اقوال ائمہ اور تاریخی واقعات کا حوالہ بھی دیتے ہیں۔

جمع الؤسائل فی شرح الشؤائل

ملا نور الدین علی بن سلطان (م ۱۱۴۱ھ) جو کہ ملا علی قاری کے نام سے شہرت رکھتے ہیں، آپ کا تعلق افغانستان کے شہر ہرات سے ہے لیکن آپ نے مکہ مکرمہ میں رہائش اختیار کر لی اور چالیس برس تک یہیں رہے اور ابن حجر ہنتمی کے شاگرد ہیں۔ (25) ابتدا میں مقدمہ کے طور پر علم حدیث اور علم شمائل کی اساسی مباحث بیان کی گئی ہیں۔ تالیف کا سبب بیان کرتے ہوئے فرماتے ہیں "إحب إن إدخل فی زمرة الخادمین۔" (26) کہ میں چاہتا ہوں کہ اس کتاب کے خدام میں شامل ہو جاؤں۔

شرح شمائل الترمذی

محمد عبدالرؤف بن تاج العارفین المناوی (م ۱۰۳۱ھ) کبار علمائے دین میں سے ہیں، قلت طعام اور کثرت عبادت آپ کا شعار تھا، جامع صغیر اور شمائل ترمذی کی شرحیں آپ کی وجہ شہرت ہیں، قاہرہ میں آپ نے وفات پائی۔ (27) آپ کے طرز تحریر میں سہولت اور اختصار ہے، ہر باب کے آغاز میں موضوع کا تعارف کرایا گیا ہے، ہر راوی کے ساتھ ہی اس کا جامع تعارف بھی موجود ہے، غریب الفاظ کی وضاحت کی گئی ہے، مثلاً باب دوم کی پہلی حدیث میں لفظ "وجع" آیا ہے، شارح نے پہلے اس کا تلفظ بتایا پھر عربی زبان میں اس کے استعمال کی مختلف صورتیں واضح کیں کہ اس کے معنی "درد اور تکلیف" کے ہیں، انسان کے اعضاء کی تکلیف کے لئے بھی یہ لفظ کئی انداز سے استعمال ہوتا ہے، اور انسان کے پورے جسم کی بیماری کے لئے بھی یہ لفظ مستعمل ہے۔

الفوائد الجلیة البیة علی الشائل المحمدیة

ابو عبد اللہ محمد بن قاسم جسوس (م ۱۱۸۲ھ) اہل فاس (شمالی افریقہ) کے مالکی فقہاء میں سے ہیں، آپ نے "مختصر خلیل" کی شرح "۹" جلدوں میں تحریر کی ہے، اور تصوف اور تزکیہ میں شہرت رکھتے ہیں۔ (28) شارح نے آغاز میں پہلی حدیث کی تشریح سے قبل مقدمہ کتاب کے طور پر آپ ﷺ کا شجرہ نسب اور سیرت النبی کے ابتدائی واقعات بیان کئے ہیں (29)۔ اسلوب بیان یہ ہے کہ تشریح کے دوران نہایت گہری علمی گفتگو فرماتے ہیں، مثلاً پہلے باب میں "خلق النبی ﷺ" سے متعلق لکھتے ہیں کہ یہ حرف "خا" کی زبر سے ہو تو اس سے دو باتیں مراد ہوتی ہیں: اول یہ کہ انسان کی قدرتی بناوٹ جو اللہ تعالیٰ نے ہر انسان کو عطا کی ہے۔ دوم: وہ حرکات و سکنات جو ایک انسان اٹھتے بیٹھتے اختیار کرتا ہے، تو پہلی چیز انسان کے جسم اور چہرے کی بناوٹ ہے اور دوسری چیز میں انسان کی نیند اور حرکات و عادات شامل ہیں، اور اگر "خلق" کی "خا" پر پیش ہو تو اس سے مراد اخلاقیات ہے یعنی صدق و حلم وغیرہ، لہذا پہلی صورت میں انسان کی ظاہری اور دوسری صورت میں اس کی باطنی اوصاف مراد ہیں۔ (30)

شرح مختصر الشائل المحمدیة

عبد اللہ بن حجازی بن ابراہیم الشراقی (م ۱۲۲۷ھ) کی پیدائش ۱۱۵۰ ہجری میں ہوئی، جامعہ ازہر مصر میں پڑھا، پڑھایا اور شیخ الجامعہ کے عہدہ پر فائز ہوئے، آپ شافعی فقیہ ہیں، علم العقائد، حدیث اور تصوف میں آپ کی تصانیف ہیں۔ (31) شارح نے پہلے شائل ترمذی کا اختصار کیا اور پھر اس اختصار کی شرح لکھی۔ اختصار اس طرح کہ حدیث کی سند میں صحابی کے علاوہ باقی تمام راویوں کے نام حذف کر دیئے گئے ہیں، اسی طرح اگر ایک مضمون کی حدیث کئی صحابہ کرام سے روایت کی گئی ہو یا ایسی حدیث ایک صحابی سے مختلف اسناد اور مختلف طرق کے ذریعے مروی ہو تو مؤلف ان میں سے ایک کو منتخب کر کے باقی احادیث کو حذف کر دیتے ہیں۔ (32)

المواہب اللدیة علی الشائل المحمدیة

ابراہیم بن محمد الباجوری (م ۱۲۷۶ھ) شافعی فقیہ ہیں اور ۱۲۶۳ھ سے وفات تک جامعہ ازہر مصر کے شیخ رہے ہیں علم المنطق، الفرائض اور الکلام وغیرہ کے موضوعات پر تصانیف مرتب کی ہیں، قاہرہ میں وفات پائی۔ (33) آپ کا تحریری اسلوب نہایت عمدہ ہے، ہر باب کے ساتھ موضوع کا مفہوم واضح کرتے ہیں، مشکل الفاظ کی لفظی و معنوی جامع اور مختصر تشریح کرتے ہیں، ہر راوی کی لفظی تحقیق اور مختصر تعارف کراتے ہیں، اختصار سے نحوی ترکیب بھی بیان کرتے ہیں، مثلاً باب دوم کی حدیث اول میں حضرت سائب بن یزید کے الفاظ ہیں: "ذہبت بی خالقی" کہ مجھے میری خالہ اپنے ساتھ لے گئیں۔ اس کے تحت لکھتے ہیں "با" جارہ کے دو معنی مراد لیے جاسکتے ہیں تعدیہ بھی اور مصاحبہ بھی۔ پھر اس پر سوال اٹھاتے ہیں کہ آیت مبارکہ: "ذہب اللہ بنور ہم۔" (34) کہ اللہ نے ان کا نور ختم کر دیا" کے اندر "با" جارہ صرف تعدیہ کے لیے ہے تو یہاں پر حدیث میں مصاحبہ کے لئے کیوں؟ تو اس کا جواب دیتے ہیں کہ آیت مبارکہ میں مصاحبہ کا مفہوم ممکن نہیں ہے اس لیے مجازی طور پر تعدیہ کا مفہوم مراد لیا گیا ہے۔ (35)

مختصر شائل المحمدیة

ابو محمد عبد اللہ الجید شرنوبی (م ۱۳۳۸ھ) جامعہ ازہر مصر کے مالکی فقیہ ہیں، آپ کو مالکی فقہ کی اہم کتابوں کی شرح لکھنے کا

اعزاز حاصل ہے۔

مثلاً محاسن البیہ علی متن العشاویة ، الکوکب الذریة علی متن العزیة ، إرشاد المسالك إلى ألفیة

ابن مالک اور شرح مختصر ابن أبی جمرہ۔ (36)

ابتدا میں شمائل کی عظمت پر مقدمہ لکھا گیا ہے، ہر باب کے ساتھ موضوع کا مختصر مفہوم بیان کیا گیا ہے، اور بعض الفاظ کا تلفظ بھی ضرورت کے تحت بیان کیا گیا ہے، اسی طرح متن کے بعض مشکل الفاظ کی تشریح حواشی میں نمبر لگا کر بعض مقامات پر مختصر اور بعض مواقع پر تفصیل سے تحریر کی گئی ہے، لیکن ہر حدیث کے متن کی تشریح کے ساتھ سند کی تخریح کر کے بعض حوالہ جاتی کتب کے نام دیے گئے ہیں، اگر کسی کتاب میں حدیث کے مکمل متن کا حوالہ نہ ہو بلکہ جزوی طور پر حدیث کے ایک حصہ کا حوالہ ہو تو اس میں اس کا بھی مختصر طور پر اشارہ کر دیتے ہیں مثلاً یہ کہ "روی البخاری شطرہ" یا یہ کہ "اخرج مسلم بعضہ۔" (37)

تحقیق و تخریح و تعلیق علی الشمائل المحمدیة

عزت عبید الدعاس (م ۱۴۲۰ھ) شام کے معروف فقیہ اور عالم ہیں، جامعہ ازہر مصر سے علم حاصل کیا، حمص میں "المعهد العلمی الشرعی" میں پروفیسر رہے، بہت سی کتب کے مصنف ہیں جن میں سے ایک اہم کتاب "القواعد الفقہیة" بھی ہے۔ (38) مذکورہ کتاب کا منہج کچھ اس طرح ہے کہ سند میں موجود شخصیات کا مختصر تعارف کرایا گیا ہے، مشکل الفاظ کا تلفظ اور مختصر مفہوم بیان کیا گیا ہے، جو الفاظ مختلف نسخوں میں تبدیل ہوئے ہیں ان کی وضاحت کی گئی ہے۔ اور ہر حدیث کے آخر میں تخریح کی گئی ہے۔ بعض اور بہت کم مقامات پر حواشی دے کر بعض اہم امور کی تشریح بھی کی گئی ہے۔ مثلاً باب نمبر "۴" کنگھا کرنے کے بارے میں ہے، اس باب کی تیسری حدیث میں ہے کہ رسول اللہ صلی اللہ علیہ وسلم وضو کرنے، کنگھا کرنے اور جو تا پہننے میں دائیں جانب کو مقدم رکھتے تھے۔ (39)

مختصر الشمائل المحمدیة

ابو عبد الرحمن محمد بن حاج نوح جو کہ محمد ناصر الدین البانی کے نام سے مشہور ہیں، سابقہ صدی عیسوی کے محدثین کے امام ہیں، سعودیہ، کویت، قطر اور مصر وغیرہ کے جامعات میں پڑھاتے رہے ہیں۔ حدیث کی تخریح و تحقیق و تعلیق پر آپ کی تین ہزار سے زائد تالیفات ہیں۔ اردن کے شہر عمان میں ۱۴۲۰ھ، بمطابق ۱۹۹۹ء کو وفات پائی۔ (40) شارح نے احادیث کی اسناد کو حذف کر کے صرف صحابی کا نام باقی رکھا ہے، احادیث کے تکرار کو اس طرح ختم کیا کہ جس حدیث کے الفاظ ایک اور ان کا راوی بھی ایک ہو اور امام ترمذی نے اسے ایک سے زیادہ مرتبہ درج کیا ہو تو شیخ نے اسے ایک مرتبہ لکھا ہے اور باقی کو حذف کر دیا ہے۔ ایک راوی کی وہ احادیث جو مختلف الفاظ سے مروی ہیں ان میں سے کسی حدیث کو ترک نہیں کیا گیا، اور کسی حدیث کی تشریح میں امام ترمذی نے جو کچھ تحریر کیا تھا اسے شیخ البانی نے اس طرح مختصر کیا ہے کہ اس میں سے کوئی اہم بات نہیں چھوڑی، اس طرح شمائل کی "۳۹۷" احادیث میں سے "۳۵۲" احادیث کو نقل کیا گیا ہے۔ (41)

تحقیق و تخریح و تعلیق الشمائل المحمدیة

عبدہ علی کوشک (م ۱۴۳۶ھ) کا تعلق ملک شام سے ہے، جامعہ دمشق سے تعلیم حاصل کی اور ایک عظیم مصلح کے طور پر کام کیا، جامعہ المنبر میں تدریسی خدمات انجام دیں۔ ایک تحقیق کے مطابق آپ "۲۵" کتب کے مصنف ہیں۔ آپ کا اسلوب

تحریر بہت اچھا ہے۔ ہر باب کے آغاز میں اصل موضوع پر تحقیقی بحث کرتے ہیں، جس سے موضوع کا تعارف اور اہمیت واضح ہوتی ہے، متن حدیث میں جہاں الفاظ اور جملوں میں راویوں کا اختلاف ہو، اسے مختلف کتب سے نقل کر کے اس کا موازنہ کرتے ہیں، ایسے ہی احادیث کے الفاظ کا مفہوم بتاتے ہیں اور اگر کسی لفظ کے ایک سے زیادہ مفہیم ہوں تو دلائل کے ساتھ ترجیح قائم کرتے ہیں۔ احادیث کی تخریج کرتے ہوئے صحت و ضعف کے لحاظ سے تحقیق بھی کی گئی ہے، مثلاً باب نمبر "۴۱" کی حدیث نمبر "۵" کو شیخ البانی، ماہر یاسین نخل اور سید بن عباس جلیبنی نے ضعیف کہا ہے، مگر شیخ عبدہ علی ان سے اختلاف کرتے ہوئے لکھتے ہیں کہ:

"في إسناده عطيه العوفي، تكلموا فيه كثيراً وهو صدوق، في حفظه شيء ، عندني ان حديثه لا يقل من درجة الحسن وقد حسنه الترمذي كثيراً كما في هذا الحديث." (42)

شرح شمائل النبی ﷺ

عبدالرزاق بن عبدالمحسن البدر نوجوان عالم دین ہیں۔ آپ کی پیدائش ۱۳۸۲ھ میں ہوئی۔ مدینہ یونیورسٹی کے پروفیسر اور شعبہ الطریق السنیہ کے منتظم ہیں۔ کئی کتابوں کے مصنف اور امام بخاری کی الآداب المفرد کے شارح ہیں۔ (43) آپ کی تالیف کردہ یہ کتاب مفرد طور پر ایک جدید انداز کی شرح ہے، ابتدا میں مقدمہ ہے جس میں شمائل کا مختصر مفہوم اور اہمیت کا ذکر ہے۔ ہر باب کے عنوان کے ساتھ موضوع کا جامع تعارف کرایا گیا ہے، شخصیات کا مختصر تعارف اور مشکل الفاظ کی جامع وضاحت کی گئی ہے، حدیث کے آخر میں نمبر لگا کر حواشی میں حدیث کی تخریج کی گئی ہے، ہر حدیث کے بعد متن میں ہی حدیث کے قابل تشریح جملے الگ الگ درج کیے گئے ہیں، اور ان جملوں کی تشریح قرآن و سنت اور آثار و اقوال کی روشنی میں کی گئی ہے، اور اس میں جس بات کی مزید وضاحت یا حوالہ کی ضرورت تھی اس کے لئے نمبر لگا کر حواشی میں اسے بیان کیا گیا ہے (44)۔ اس لئے اس کتاب کی ترتیب اور اسلوب بیان جدید اور قابل تحسین ہے، اور جدید کتب میں اس کا ممتاز مقام معلوم ہوتا ہے۔

خلاصہ بحث:

خلاصہ کلام یہ کہ علم شمائل النبی ﷺ بنیادی طور پر کتب حدیث کا ایک ذیلی موضوع ہے۔ جس کا علمی مواد کتب حدیث میں ہی منتقدین محدثین کرام کی مساعی جمیلہ سے جمع ہوا، اور پھر کتب شروح حدیث میں اس سے متعلقہ تمام ذیلی توضیحات و مباحث متاخرین محدثین کی خدمات کے نتیجے میں بیان ہوئیں۔ لیکن اس موضوع کا تعلق چونکہ آنحضرت ﷺ کے ذاتی اوصاف و محاسن اور آپ کی معرفت سے تھا، جو کہ ایک اعتبار سے اہل اسلام کے ایمان کی جان ہے اور توحید الہی سمیت پورے دین کا مدار اسی پر ہے بشرطیکہ آپ کی معرفت آپ ہی کے فرامین کے مطابق اور غلو سے پاک ہو، تو اس لئے امت مسلمہ میں اس علم کو باقاعدہ ایک فن کی حیثیت سے پذیرائی حاصل ہوئی، تاآنکہ امام ترمذی نے شمائل النبی پر مستقل کتاب تصنیف فرمائی جس کو قبولیت عامہ حاصل ہوئی۔

اس کے نتیجے میں بہت سے اہل علم نے اسی طرز پر شمائل کی مستقل کتابیں تحریر کیں: مثال کے طور پر ابو بکر ابن المقرئ (۳۸۱ھ)، ابوالعباس جعفر المستعری (۴۳۲ھ)، حسین بن مسعود بغوی شافعی (۵۱۶ھ)، محمد بن عتیق ازدی غرناطی (۶۳۶ھ) وغیرہ کے اسمائے گرامی بطور نمونہ ذکر کئے جاسکتے ہیں اور عصر حاضر میں ام شعیب الوادعیہ کی "الصحيح المسند من الشمائل للمحمديہ" اور ہمام عبدالرحیم طحیم کی "موسوعة الاحاديث الشمائل" جیسی مایہ ناز کتب بھی مرتب ہو چکی ہیں۔ لیکن

شمال ترمذی کو جو اعزاز حاصل ہوا اس کی تمثیل دوسری کتب میں نہیں ملتی۔ اس لئے اس تصنیف لطیف کی بہت سی شرحیں لکھی گئیں جن میں سے عربی شروح کی تعداد سو سے متجاوز ہے، جبکہ کتب رجال، کتب اختصار، کتب نظم شمال اور صوتی شروح ان کے علاوہ ہیں۔ اور اگر دیگر زبانوں میں ہونے والے کام اور ان کے تراجم کی تعداد شامل کی جائے تو قرآن مجید کی تفاسیر و تراجم کے بعد یہ سب سے بڑی تعداد بنتی ہے۔ اس سے ظاہر ہوا کہ جس طرح کتاب اللہ کے بعد صحیح بخاری کو صحت کے لحاظ سے باقی تمام کتب پر برتری حاصل ہے، اسی طرح یہ بھی کہا جاسکتا ہے کہ شمال ترمذی وہ موقر کتاب ہے جسے قرآن کریم کے بعد جملہ خاص و عام میں سب سے زیادہ مرکزیت و مقبولیت اور فوقیت ملی ہے، باوجودیکہ اس کی کچھ احادیث ضعیفہ ہیں۔



This work is licensed under a [Creative Commons Attribution 4.0 International License](https://creativecommons.org/licenses/by/4.0/).

حواشی و حوالہ جات

- (1) ابن منظور، محمد بن کرم، لسان العرب، (دار صادر، بیروت، طبع دوم، ۱۴۱۳ھ)، ۳۶۹/۱۱۔
- (2) راغب، الحسین بن محمد، المفردات فی غریب القرآن، (بیروت، دار العلم، طبع اول، ۱۴۱۲ھ)، ص ۶۳۔
- (3) حمام عبدالرحیم سعید، دکتور، الموسوعۃ الاحادیث الشمال النبویة، (الریاض، مکتبہ الملک فہد، ۱۴۳۳ھ)، ۸/۱۔
- (4) الترمذی، محمد بن عیسیٰ، امام، الشمال المحمدیة والحضائل المصطفویة، (مکھ المکرمة، المکتبۃ التجاریة، طبع اول ۱۹۹۳)، ص ۲۸۳، رقم الحدیث: ۸۔
- (5) الترمذی، محمد بن عیسیٰ، امام، الشمال المحمدیة والحضائل المصطفویة، ص ۲۸۳، رقم الحدیث: ۸۔
- (6) الترمذی، محمد بن عیسیٰ، امام، الشمال المحمدیة والحضائل المصطفویة، ص ۲۸۳، رقم الحدیث: ۸۔
- (7) الترمذی، محمد بن عیسیٰ، امام، الشمال المحمدیة والحضائل المصطفویة، ص ۲۸۳، رقم الحدیث: ۳۔
- (8) الترمذی، محمد بن عیسیٰ، امام، الشمال المحمدیة والحضائل المصطفویة، ص ۲۸۳، رقم الحدیث: ۵۔
- (9) ابن ندیم، محمد بن اسحاق، الفهرست، (بیروت، دار المعرفہ، ۱۹۹۷، طبع دوم)، ص ۱۳۰۔
- (10) فاروق حمادہ، دکتور، مصادر السیرۃ النبویة و تقویہما، (دمشق، دار القلم، تاریخ ندارد)، ص ۶۶۔
- (11) ذہبی، سیر اعلام النبلاء، (بیروت، مؤسسہ الرسالہ، طبع سوم، ۱۹۸۵ء)، ۲۷۰/۱۳۔
- (12) ابن حجر، عسقلانی، تہذیب التہذیب، (الہند، مطبع دائرۃ المعارف النظامیہ، طبع اول ۱۳۲۶)، ۳۸۹/۹۔
- (13) ابن کثیر، البدایہ والنہایہ، (دار صادر، بیروت، طبع دوم، ۱۴۱۳ھ)، ۱۱/۶۔
- (14) مناوی، محمد عبدالرؤف، شرح الشمال، (مصر، مطبعۃ شرفیہ، تاریخ ندارد)، ۲/۱۔
- (15) ملا علی قاری، جمع الوسائل، فی شرح الشمال، (مصر، مطبعۃ شرفیہ، تاریخ ندارد)، ۲/۱۔
- (16) البانی، محمد ناصر الدین، مختصر الشمال المحمدیہ، (اردن، مکتبہ اسلامیہ، طبع دوم، ۱۴۰۶ھ)، ص ۸۔
- (17) البانی، محمد ناصر الدین، مختصر الشمال المحمدیہ، ص ۱۳-۲۱۰۔

- (18) زرکلی، خیر الدین، الاعلام، (دار العلم للملايين، طباعت 5، 2002)، 301/13
- (19) زرکلی، الاعلام، 232/1
- (20) زرکلی، الاعلام، 66/1
- (21) اسفرايینی، عصام الدین، شرح الشمال، (www.alulukah.net) ص 8-
- (22) اسفرايینی، عصام الدین، شرح الشمال، ص 22-
- (23) زرکلی، الاعلام، 12/6-
- (24) صیتمی، احمد بن حجر، اشرف الوسائل، مع تحقیق احمد بن فرید المزیدي، (بیروت، دارالکتب العلمیہ، طبع اول، 1998)، ص 32-39-
- (25) زرکلی، الاعلام، 12/5-
- (26) ملا علی قاری، جمع الوسائل، (بیروت، دارالکتب العلمیہ، طبع اول، 1998)، 3/1-
- (27) کماله عمر بن رضا، معجم المؤلفین، (بیروت، مکتبہ المنشی، تاریخ ندارد)، 166/10
- (28) زرکلی، الاعتصام، 8/7-
- (29) جسوس، محمد بن قاسم، الفوائد الجلیة البهیة علی الشمال للمحمديہ، (مصر، مطبعة الجمالیة، تاریخ ندارد)، ص 10-
- (30) جسوس، محمد بن قاسم، الفوائد الجلیة البهیة علی الشمال للمحمديہ، ص 9-
- (31) شر قادی عبداللہ بن حجازی، شرح مختصر الشمال للمحمديہ، (القاهرة، فریق کثیفة لخدمة التراث، (سلسله کنوز الازهرین) تاریخ ندارد)، ص 8-
- (32) شر قادی عبداللہ بن حجازی، شرح مختصر الشمال للمحمديہ، ص 11-
- (33) زرکلی، الاعلام، 1/1-
- (34) سورة البقره، 2:1-
- (35) الباجوری، ابراهيم بن محمد، المواهب اللدنیة، (القاهرة، اعنتنی به محمد عوامه، طبع اول، 2001)، ص 81-
- (36) زرکلی، الاعلام، 133/3-
- (37) شر نوبی، عبدالمجید، مختصر الشمال للمحمديہ، (دمشق، دار البیروتی، طبع دوم، 2009)، ص 25-
- (38) الدعاس، عزت عبید، القواعد الفقہیة، (دمشق، دارالترندی، 1989ء، طبع سوم)، ص 6-
- (39) ترندی، الشمال للمحمديہ، (عمان، المکتبہ الاسلامیة، اردن، طبع دوم، 1306ھ)، ص 252-
- (40) محمد ناصر الدین البانی، ویکیپیڈیا، الموسوعة الحرة (https://ar.wiki pedia.org)-
- (41) البانی، محمد ناصر الدین، مختصر الشمال للمحمديہ، (عمان، المکتبہ الاسلامیة، اردن، طبع دوم، 1306ھ)، ص 3-
- (42) عبده علی کوشک، التحقيق والتاريخ والتعليق على الشمال الترمذی، (بحرین مکتبہ نظام یعقوبی الخاصه، المنامه، طبع پنجم، 2012)، ص 18-
- (43) ترجمه الشيخ الدكتور عبدالرزاق العباد البدر. الآجر، شکیه سلطیة متخصصه فی المتون وشروحها. (www.ajurry.com)-
- (44) البدر، عبدالرزاق، شرح شمال النبی، طبع علی نفقة بعض المحسنین، (مدینه منوره، تاریخ ندارد)، ص 19-